

[వైశాఖసంచికనుండి అనువృత్తము]

౧౩

ఒక్కొక్క చుక్కయ్యె ఆకాశవేదిక కెక్కి  
జపించుటకుఁ గాఁబోలుఁ గూరుచుండెను.  
వెలుఁగును చీకటియు కుస్తీ పట్టుటకు చేతులు  
చేతులు కలుపుకొనుచుండెను గాని ప్రాణా  
యామము చేయఁదొడఁగెను.

సోమమ్మ కిప్పుడు తులసికోటయే కోట.  
ఆమె యందు గూరుచుండి జపము చేయుచుం  
డెను. ఆజపమంతయు వసుమతి.

ఆమె అసలు జపమును, వసుమతి-జప  
మును ముగించి నామపారాయణ మొనరించు  
కొనుచుండెను.

వసుమతి యింటిపనులలో మునిగి తేలు  
చుండెను. అప్పుడు వాసుదేవరావుభార్య రాధ  
యు, వాసుదేవరావును వచ్చిరి.

రాధ వడివడిగా వసుమతికడ కరిగి చేత  
నున్న ప్రతిక యెత్తి 'సంతోషవార్త తెచ్చిన  
దానికేమి యీయఁగలవు?' అని ప్రశ్నించెను.

'సంతోషముకన్న మిన్న యగున దేదేని  
యున్నచో దాని నీఁగలను' అని వసుమతి  
యనెను.

'మేలు' అని రాధ కౌఁగిలిగొని వసు  
మతి నంబరు చూపెను. వసుమతి చూచెను.

'తనతండ్రి మాడకయే గతించె'నని కాఁబోలు,  
ఒక నిట్టూరుపు విడిచెను.

ఈప్రసంగ మాలకించుచున్న సోమమ్మ  
మోము వికసించి వెంటనే ముకుళించెను.  
వాసుదేవరావు సోమమ్మకడకు వెళ్లి కూరు  
చుండెను.

'నాయనా! ఇది ప్యా సగుటకన్న తప్పి  
పోయినచో నేను చాల సంతసించియుందును'  
అని సోమమ్మ యనెను. వాసుదేవరావు  
మానముద్రనే ప్రత్యుత్తరముగాఁ జేసెను.

రాధ సమీపించి 'ఏమిటండీ అత్తగారూ!  
వసుమతి యనఁగనే మీమాటలనుండి కారము  
రాలును!' అనియెను.

'కారము లేనిదే పాకము రుచింపదు,  
రాధా! కూరుచుండుము' అని రాధకుఁ జెప్పి  
సోమమ్మ వాసుదేవరావుదెసఁ జూచి 'నాయ  
నా! నీధర్మసోదరి కొకదారిఁ జూపవా' అని  
సోమమ్మ యనెను.

'బాబయ్యగారు పోవుటవలననే ఆబరువు  
నాపైఁ బడినది' అని వాసుదేవరావు లోపల  
ననుకొనియెను.

'మే మిరువురమును వెళ్లి ముకుద్రాడు  
వోసి అల్లుని ఇచటికిఁ దీసికొనివత్తుము' అని  
రాధ యనెను.

‘ఓహో! ఆగ్నితకు త్రాడువోయుటకు ముక్కులు లేవు, కొమ్ములును లేవు’ అని వాసుదేవరా వనెను.

సోమమ్మ కొంచెమునవ్వి ‘నాయనా! నీవు వెళ్లి మాటలాడి ముహూర్తము పెట్టు కొని రావలయును’ అనెను.

వాసుదేవరావు సమాధానము చెప్పక ముందే వసుమతి యచటికి వచ్చి ‘నేనే అచటికి వెళ్లగలను’ అనెను.

ఈమాటతో వాసుదేవరావునకు గాని, రాభకు గాని ప్రత్యుత్తరము చెప్పవలసిన అక్కఱ తీరిపోయెను. ఆ మఱునాడే వసుమతి అత్తింటికి పయనమెత్తెను.

వీరవెంకమ్మ అహోబలునకు వడ్డించి గ్రామమునందలి నాటుగిండ్లును పెత్తనము చేయును. పెత్తనము ముగించి చెఱువునకు బోయి రెండుబిందెల మంచిసీళ్లు ఎత్తుకొని వచ్చును. అప్పటి కహోబలుని సాపాటులో సాశాలగును. అతఁ డన్నమును పెఱుగగు నటులు నమలును; పెఱుగును నీరగునటులు నమలును; నీ రావిరి యగునటులు నమలును. అతఁ డేకాగ్రతతో భుజించును. భుజించు నపుడు నమలుటతక్క నింకొకటి యెఱుగఁడు. నమలుచు నమలుచు రుచిలోని యా నంద మనుభవించును. ‘అన్నం బ్రహ్మాతి వ్యజ్ఞానాత్.’

అతఁడు ప్రతిముద్దకు ‘గోవింద’ అనును. ‘ముద్దముద్దకు బిస్మిల్లా.’

అభిఘారమునకుఁగాక అతనికి నేతితో మఱి పనిలేదు. అతనికి పొగవు అక్కఱలేదు. శౌకముల నిజరసమునెడ నతఁ డభిజ్ఞుఁడు. అతనికి వండఁబడునది చేబియ్యము.

అతఁ డారోగ్యప్రకాశిక చదివికొనిగాని, జలవైద్యము తెలిసికొనిగాని ప్రకృతివైద్య మెఱిగికొనిగాని యీమార్గ మవలంబింప లేదు. ఇది యంతయు అతనికలనే పుట్టెను.

వసుమతి యత్తింట నడుగిడిన దాహార వేళ. వసుమతి తలుపులు తెఱచెను. ‘ఎవరు వారు?’ అని తన్నెవరును ప్రశ్నింపలేదు. వసుమతి సూటిగా వంటయింటిలోని కేఁగెను. వసుమతి యహోబలుని జూచెను. అహో బలుఁడు వసుమతిని జూచెను. వసుమతి తల వంచుకొని యెదురుగా నున్న గదిలోనికి జని తలు పోరగా వేసికొని తలుపుచాటున నిలువఁ బడెను. అహోబలుని ముఖమున సాయం తనసమయమునందలి యాకాశచ్ఛాయలు కొన్ని వడివడిగా నడచెను. క్రమముగా నతని మోము పరిష్కాన మాయెను. అతఁడు పీట మీఁదినుండి రివ్వున లేచి దొడ్డిలోనికి వెళ్లెను. అతఁడు ముఖమును కాలుసేతులను కడుగు కొనుట వసుమతిచెవికి దాఁకుచునే యుం డెను. అతఁడు మఱిలోనికి రాలేదు.

వసుమతి లోలోపలఁ గొంచెము నవ్వు కొని, దొడ్డిలోనికి వెళ్లి కాలుసేతులు కడుగు కొని వచ్చి గదిలో చక్కఁగాఁ గూరుచుం డెను.

పెత్తనము ముగించి బిందె బుజమునఁ బెట్టుకొని వీర వెంకమ్మ వచ్చెను. వాకిలి తెఱచియుండెను. 'ఇంతవడిగా భోజన మయిందా?' అని అనుకొని ఆశ్చర్యపడి ఆమె వడివడిగా లోనికి వచ్చెను. పీట ఖాళీ. విస్తరి లోని యన్నము వీసమేని తఱుగలేదు. 'నాయనా? నాయనా?' అని పిలిచెను. సమాధి లేదు. దొడ్డిలోని కేఁగి చూచెను. శూన్యము. ఆమెవెంటనే లోనికి వచ్చెను.

గదిలోనుండి వసుమతి యెదురువచ్చి అత్తగారికి నమస్కరించెను. వీర వెంకమ్మ తెల్లబోయెను. కొంత సేపటికి 'అబ్బాయి గదిలో నున్నాడా?' అని యడిగెను.

ఈ ప్రశ్నచే వసుమతికి నగవును, ఏడుపును వచ్చెనుగాని వాని నడచుకొని మిన్నకుండెను.

వీర వెంకమ్మ గదిలో తొంగి చూచి వాకిటిలోనికిఁ బోవుచుండెను. అప్పుడు వసుమతి యిటు లనెను: 'వారు భుజించుచుండఁగానే నింటిలోని కడు గిడితిని. వారు లేచి పోయిరి. ఈ పుణ్యము నాది.'

వీర వెంకమ్మ మఱి మాటాడక లోనికి వచ్చెను. వారిరువురును మానము వహించిరి. మానమే వారి యిరువురకును అర్థభాన మొనరించెను.

వీర వెంకమ్మ కుమారునికొఱకు చూచి చూచి విసివి తుదకు మానమునువదలి 'నూతి కడకు వెళ్లి స్నానము చేసి రమ్ము; నీకు

అన్నము పెట్టెదను' అని కోడలితో ననెను. వసుమతి స్నానమునకుఁ బోయెను.

'మగనిని వెడలనడిచి తిండి తినుటకే యిది వచ్చినటు లున్నది' అని వీర వెంకమ్మ యనుకొనెను. కాని వసుమతి స్నానము చేసి వచ్చి 'అత్తా! నేఁడు నేను భుజింపను. మీరు లేచి భుజింపుఁడు' అనెను.

'సరి, కొడుకును వెడలఁ గొట్టుకొని మూఁడుకాళ్ల ముద్దునలిని నేను భుజింపనిదో లోకమునకుఁ గొఱత రాదు.' అని వీర వెంకమ్మ వంటయింటి తలుపులు మూసివేసెను.

'మీరు భుజింపనిదో నామీఁద ఒట్టు' అని వసుమతి యనెను.

'ఒట్టుగానే యున్నది. మీయొట్టులతోఁ తిట్టులతో నాకుఁ బనిలేదు.' అని వీర వెంకమ్మ కొడుకును వెతుకుకొనుటకు గ్రామము లోనికిఁ బోయెను.

వసుమతి లోలోపల నవ్వుకొని చెఱఁగు బఱిచికొని శయనించెను.

వెతకి వెతకి వేసారి వీర వెంకమ్మ యింటికి వచ్చెను. వారును వీరూను వసుమతినిజూడ వచ్చిరి. 'కోడ లడుగు పెట్టి కొడుకును వెళ్లఁ గొట్టె'నని కొంద తాడిరి. 'గుట్ట మంత పెండ్లా మింటికి రాఁగా కాళ్లనవారీచేసినాఁడ నికొంద అనిరి. ఎవరికిఁ దోచిన మాటలు వారు విసిరి పెద్దలందఱును దయచేసిరి. 'అహో బలునిదే తప్పని పిన్న లని నిష్కృమించిరి.

వసుమతి మూఁడునాళ్లు ప్రతీక్షించెను. అహోబలుఁడు రాలేదు. మఱిమూఁడాళ్లు చూచెను. రాలేదు. ఈరీతిగా ఒకనెల దాఁటెను. రాలేదు. వసుమతి పుట్టింటి కేఁగి స్థిరసంకల్పము చేసికొనెను. ఒకనాఁడ త్తగాఁతొ నిటులనెను—‘కోడలు వచ్చి అత్తగారిచే నిటుపాసములు చేయించెను. కొడుకును వెడలఁగొట్టెను. నాకిక సెలవు. నామీఁద తమకు దయగాని, ప్రేమగాని కలుగుచో వార్త పంపుఁడు. పంపినవెంటనే రాగలను.’

వీరవెంకమ్మ మాట చెప్పలేదు. వసుమతి భూమిమీఁదికి వంగి నమస్కరించి రైలుసకు వెళ్లిపోయెను. వసుమతి ఇంటికి వెళ్లిన నెలకు అహోబలుఁడు ఇంటికి వచ్చెను. వసుమతి యింటికి జేరఁగనే సోమమ్మ ‘అల్లుఁడు రాలేదా?’ అనెను. ‘నన్ను జూడఁగనే ఆయన గ్రామాంతరము లేచిపోయెను.’ అని వసుమతి యనెను. ‘ఏమొగముతో నింటికి వచ్చితివి’ అని సోమమ్మ యనెను. ‘నామొగముతోనే నే నింటికి వచ్చితిని. నా కిసుఖం తయు చింత లేదు. నాకొఱకు నీకుఁ జింతింపఁబని లేదు. అమ్మా! నేనే నీకు కొడుకనయి పుట్టియున్నచో నీ విటులనఁ గలుగుదువా?’ అని వసుమతి యనియెను. ‘పుట్టలేదుకావు ననే యిటులనవలసి వచ్చినది’ అని సోమమ్మ యనెను. ‘నేటినుండి నన్ను కొడుకుగా భావింపుము’ అని వసుమతి యనెను. సోమమ్మ కనులవెంట జలజల నీ రుద్దిలెను. వసుమతి వారింది జరిగిన కథయంతయు నెఱుకపఱిచెను.

అటుపిమ్మట సోమమ్మ యేమియు ఆర్భాటము చేయలేదు. కూఁతురు నగ లడుగఁగా ‘ఎందు లకు’ అనిగాని ‘ఇవి యెంత వెలచేయును?’ అని గాని ప్రశ్నింపలేదు. తనకూఁతుమాఁతానే వినుచోఁ దనకూఁతురు తనతపస్సున కడ్డము కాదని తలపోసెను.

వసుమతి ఇల్లుఅమ్మి ఒకానొక అదృష్ట దేవత సాహాయ్యమును నమ్మి ఇంటర్మీడియేటు చదువుటకు చెన్నపట్టణము ప్రవేశించెను.

౧౪

గ్రామములలో సామాన్యముగా ఒక జట్టు మనుష్యులు, లేక కొన్ని జట్టుల మనుష్యులుండురు. బహుళముగా వారు తంజావూరు సత్రమునకు తగినవారు. వారికి ఈలోకముతో కంటె పరలోకముతో నెక్కువ పని. అదృష్ట దేవతమీఁదనే వారి నమ్మకము. వారి కేపని యెడలను క్రమ నియమములు లేవు—యదృచ్ఛాస్పృష్టివాదులు. వారికి ముడ్డి నిలువదు—పరిణామవాదులు. వారినాలుకకు పగ్గములు లేవు—స్వతంత్రవాదులు. తమలోఁ దమకు ఐక్యము లేదు—‘జీవః ప్రతిక్షణం భిన్న’—వాదులు.

ఆజట్టులో ఒకనాఁడొకనికి లోకులలో నొకనిమీఁద కర్మము చాలక కోపమువచ్చును. వెంటనే అందఱును కోపము వచ్చును. అట్టితఱి వారిలో వారికి మితియు మేరయు లేని ఐక్యము! ఆరీతిగనే ఒకనిమీఁద అకారణముగా గౌరవము కలిగెనా వాఁడు బ్రహ్మరథముమీఁద ఊరేఁగవలసినదే—చిత్తస్వైరత!

ఆగ్రామమునఁ గల ఇట్టి జట్టులో ఒకఁ డొకానొక శుభ ముహూర్తమున 'ఓ బిళం గారు చాలా దొడ్డవారు రా' అనెను. వెంటనే మఱియొకఁడు 'ఛాలా దొడ్డ బాబురా' అనెను. ఇంకొకఁడు 'ఛాలా యేమిటిరా? ఛాలాఛాలా దొడ్డబాబురా' అనెను. అందఱును గలిసి 'ఓ బిళంగారికి జే' అని ముమ్మా అటచిరి.

అహోబలుఁ డీ బ్రహ్మరథమునుండి పడిపో ననుకొనెను. అతఁ డొకనాఁ డొక చిన్ననభ చేసి ఆగ్రామమునకు తపాలాకచేరి, రోడ్డు, సహకార-సంఘము, వ్యవసాయ-పరిశోధన-క్షేత్రము, చిత్రకళామందిరము, రామభజనాలయము: ఇవి యావశ్యకము అని ఉపన్యసించెను. పెద్దకారువారు పెడగనే యుండిరి కాని జట్టులోనివా రెల్లరును అన్ని విషయము లను అంగీకరించిరి.

ఆయూరికి రైలుస్టేషను కలదు. తపాలా కచేరి లేకపోవుట తప్ప కాదా? దానికి వెంటనే అహోబలుని చేవ్రాలతోడను అయిదాఱు వందల నిశానీలతోడను కూడుకొనిన అర్జీలు తామరతంపరగా నడచెను. తనిఖీలమీఁద తనిఖీలు జరిగినపిమ్మట 'ఎక్స్ పెరి మెంటల్ టపాకచేరి' శాంక్ షన్ చేయఁబడెను.

వెంటనే అహోబలుఁడు పెట్టెఁడు కేట లాగులు సంపాదించెను. కొన్నిటిని కొని యెను. దినమునకు రెండురూపాయల కార్ డ్లు కొని దుకాణాదారులతో వ్యవహారము సాగి

చెను. క్రొత్తక్రొత్తవార్తాపత్రికలకు చందా దా రాయెను. అతనికి కొన్ని వీ. పీ. లు, బుక్ పోస్టులు దిగఁదొడఁగెను.

ఎక్స్ పెరి మెంటల్ టపా పెట్టఁబడిన నాఁ టినుండియు ఆజట్టువారికేకాక గ్రామములో ప్రతివానికిఁగూడ అహోబలుఁ డనిన అమ్మాయనిపించెను. దానితో నహోబలుఁ డుత్సాహముఁబడసి రోడ్డుకు ప్రయత్నింపఁబూనుకొని యెను. రైలుప్రక్కనుండి జనరల్ రోడ్డు పోవు చునే యుండెను. ఇక గ్రామమునకు సంబంధము లేకుండుట ఒకయధిక్షేపము కాదా? కావున అహోబలుఁ డహోరాత్రములు దానికి తిరుగాడెను. అతని రాకపోకలవలననే మునిముందుగా ఆదారి యంతయు రోడ్డయి పోయెను.

వ్రెసిడెంటుకు వోట్లు ఇప్పించుటయు, రోడ్డుకగు వ్యయమున సగము భరించుటయు సంభవించుచో ఈ ప్రయత్నము నెఱవేఱు సూచనలు కానిపించెను. అహోబలుఁడు ఇందుల కంగీకరించెను. రోడ్డుపని ఆరంభ మానెను.

ఈరోడ్డు పడుటవలన గ్రామస్థుల కహోబలుఁ డొక పురాణపురుషుఁ డాయెను. ఇది వఱ కెవ రింతపని చేసిరి? భగీరథుఁడే గంగను తెచ్చెను; అహోబలుఁడే రోడ్డు తెచ్చెను.

దీనితల దన్నిన దింకొకటి—సహకార సంఘము! ఈసంఘము కుబేరుని నిధి; అహోబలుఁడు బలిచక్రవర్తి!

గ్రామస్థులలో ప్రతివాడును ఏబది మొదలుకొని ఏనూటివఱకును ఉచితముగా తీసికొనిపోయినటులు తీసుకొనిపోయిరి. ఆఱు నెలలు తిరుగకమును పే అందఱకును సహకార సంఘమునిన పులినిజూచినంత పూర్ణానురాగ మేర్పడెను. తమ తమ-ఆస్తులతోపాటు తమ తమ బంధుగుల ఆస్తియు తమతమకొఱకు తాకట్టు. ఒకళ్లోకళ్ల జుట్టులకు ముడి. ఈధనము తమ కొనగిన దొకానొక యదృష్ట దేవత. దానికి గవర్న మెంటు గార్డియన్ !

ఇటుమీఁద నింకొక వింత-వ్యవసాయ-పరిశోధన-క్షేత్రము! దీనికిఁగాను అహోబలుఁడు పదిమొకరముల క్షేత్ర మిచ్చెను. దీనిలో నాలుగెకరములు చెట్లు వేసి క్రొత్తరకముల యెరువులతో పోషించి వాని పెరుగుతఱగు లను క్రిమికీటకములను జాడ్యరోగ్యములను పరీక్షించుటకును, ఇంకొక నాలుగెకరముల ఖండములో పల్లపుసాగును విదేశదోహదము తో పెంచి పరీక్షించుటకును, మిగిలిన రెండెకరములను బీడుగా నుంచి అందు ఆఱబోతులను అచ్చుపోసి తిరుపతివేంకటేశ్వరులపేర విసర్జించుటకును ఏర్పాటు చేయఁబడెను.

ఈయేర్పాటులకును అక్కజము గొలిపెను. ఇరుగు పొరుగు ఊళ్లవారికి ఆక్షేత్రము క్షేత్రమే యాయెను. ఆదారిని బోవునపుడు రైలుతలుపోకటియు మూయఁబడియుండలేదు. 'బసవశాల' అని వ్రాయఁబడిన బోర్డుమీఁది అక్షరములు అందఱను ఆకర్షించుచుండెను.

ఇంకొక తమాషా—చిత్రశాల. అతఁడు కొన్ని చిత్రపులను సంపాదించెను. అవి యన్నియు 'మేము అనుకృతములము కాము' అని వాచారుచున్నటు లుండెను. అహోబలుఁడు చిత్రించిన పురుషచిత్రములు కొన్ని కలవు. అవి స్వతంత్రములు. వానిలోకొన్నిఁట ఆంధ్రోపాధ్యాయుఁడును, కొన్నిఁట పూర్ణ చంద్రరావును మఱికొందఱు సహాధ్యాయులును గోచరించుచుండురు. స్త్రీ చిత్రము లన్నిటికిని వసుమతి యధిదేవత.

స్త్రీలకును పురుషులకును ఆచిత్రశాల దేవాలయము లేని కొఱతను దీర్చెను.

ఇంకొకటి భజన మందిరము! దీనికి గ్రామమునందలి రైతు లందఱును సంకల్ప శుద్ధిగా రాయి త్రోలిరి; సున్నము తెచ్చిరి; ఇసుక గొని వచ్చిరి; గానుగాడిరి. సున్నపు వెలయు, కట్టకూలియు అహోబలునిది.

ఈ భజన మందిరమున జానపదులు తనను బరివేష్టించఁగా మృదుమధురమగు కంఠముతో అహోబలుఁడు రామదాసు కీర్తనలను, తూము నరసింహదాసు కీర్తనలను, తరంగములను పాడి వారిచేత పాడించును.

ఆజట్టులో నొకఁడు మద్దెల నేర్చికొనెను. వాని జూచి మఱియొకఁడు నేర్చుకొనెను. అందఱును నేర్చికొనిరి. క్రమనియమములను పాటించి వారు సాధించిన దీ మద్దెలదరువులో ముక్తాయింపులు మూఁడు!

భజనమందిరమునం దహోబలుఁ డిం  
కొక్కనాఁడు రామకార్యము సాధించిన వీ  
రాంజనేయుఁ డగును. వెంటనే వసుమతి  
గుఱుతు దగులును.

అతఁడు వెంటనే అశ్రువులు రాల్చుచు  
శబరి యగును.

‘ ఒరేయ్! మన ఓబళంగారికే దేముఁడు  
కనఁబడతాఁడురా ’ అని బడిలోని బాలుఁ  
డొకఁడు మఱియొకని చెవిలోఁ జెప్పెను.  
‘ ఒరేయ్! ఆయనకు కనఁబడుతుంటే నేను  
చూసాను రా, అప్పుడే-ఆయన కళ్లంబటే—  
నీళ్లు కారతయ్ ’ అని యతఁ డనును.

ఇటులు ఆఱువితలతో ఆ గ్రామము  
ఆచ్ఛన్నమాయెను. ప్రతిమాటలో అహోబ  
లుఁడు! ప్రతిచేతలో అహోబలుఁడు!

అహోబలునకు రుచింపనిదొక్క పుస్తక  
భాండాగారవ్యాపారము. మింజుమలె అతఁ  
డొక పౌరాణికుని రావించెను. నాలుగు పుట్ల  
వడ్లు ఏర్పాటు చేసి ప్రతిరోజును రాత్రిపురా  
ణము చెప్పటకు నియమించెను. అహోబలున  
కపు డాంధ్రోపాధ్యాయుఁడు గుఱుతువచ్చెను  
‘ ఆతఁ డిపు డిది చూచి పోవుచోనా? ’ అని  
యనుకొనియెను.

గ్రామమునందు జన్మపట్టికకంటె మరణ  
పట్టిక యెక్కుడగుటచే ఆసుప్రతి లేకపోవు  
టొక లోపమని యహోబలునకు కొలఁది  
నాళ్లలోనే తెలిసివచ్చెను. మందులు చేయుట  
కును, ఇచ్చుటకును శివలమల్లయ్యను నియో

గించెను. దీని కేటెటను కళ్లమునకు కొవడి  
ధాన్యము చొప్పున చందాలు వేయించెను.

ఈ ప్రయత్న బీజములన్నియు ఫలింపక  
ముందే కుక్కుమూతిపిందెలు పడఁదొడఁగెను.

తపాలాకచేరీ ఒకయేఁడాదిపాటు తిన్న గా  
నడచెను. ఆయేఁడు పంతులుగారే పోస్టు  
మాస్టరు. బాలురే జవానులు. ఈరీతి కార్యం  
తరప్రసక్తివలన గురుశిష్యులకు విద్యయెడ  
విసుకు తగ్గెను. రెండవయేఁడు టపాకు హవిస్సు  
లేదు. వచ్చును త్తరము లేదు, పోవును త్తరము  
లేదు. నట్పేటు లంతకన్న లేవు. మనియాగ్డ  
రులు మంగళము. రిజస్టరులు రిత్తి. వచ్చునవి  
వార్తాపత్రకలు. అవియు నొకటియో రెండో!  
కాన తపాలా యెత్తివేయుటకు ఆలోచన  
లారంభమాయెను.

రోడ్డు పడ్డతరువాత గ్రామమున నాలు  
గయిదు ఒంటియెద్దుబండ్లు వెల్లసెను. సివా  
రులు పోవుటకు వానికి కిరాయి దొరకుచుం  
డెను.

ఇంతలో కొలఁదినాళ్లలోనే జనరల్ రోడ్డు  
మీఁద సేనాప్రదర్శన మొకటి జరగెను.  
ఆయెడ ఆరోడ్డుమీఁదినుండి గ్రామపరిసరము  
లకు పిరంగిబండ్లును, సేనలును వచ్చెను. గ్రామ  
మునందలి ఆలకును, జేలకును కొంత చేటు  
కలిగెను. చిన్నచిన్న కంతలనుండి బిక్కు  
బిక్కుమని చూచిన ఆఁడువారికి ఆందోళ  
నము కలిగెను. సైనికులు కొన్ని గంటలే  
మకాము చేసిరిగాని రోడ్డుధర్మమా యని

ఆనూరివారికి నేటివఱకు నాటిముచ్చట లతో గుండియ లవియుచుండును.

రోడ్డువలన దొంగలదాడి యొకటి కలు గఁదొడఁగె నని ప్రవీణులు నిశ్చయించిరి. ఏది యెటులున్నను ఏనేండ్లపదపట నది పక్కా రోడ్డయి పోయెను.

సహకార-సంఘములో పుచ్చికొనినవారే గాని ఇచ్చిన పాపమునఁ బోయినవా రెవరును లేరు. ఆఱునెలలు, ఏడాది, రెండు, మూఁ డేండ్లు దాఁటెను. సంఘమునకు వసూలు వట్టిదాయెను.

సారవంతము లయిన చేలు లోఁగడనే తాకట్టులలో నిటికికొనియెను. మిగిలిన పొల ములను కొనువా రెవరును లేరు.

మెంబరులలో కొందఱకు ఆస్తి లేదు. వారి జామీనుదారులకును లేదు. లేకున్నను వారిమాటయే ప్రమాణముగాఁ దీసికొని అహోబలుఁడు అప్పు పెట్టెను. వా రెన్నఁ డును ఈయ మని అనరు. కాని యెన్నాళ్ల కును వచ్చు దారిలేదు. పలుకుమాత్రము శిలాక్షరముగా నిలిచియుండెను.

ఈయప్పు తీర్చుటకుఁ గొందఱు క్రొత్త ఋణములఁ దెచ్చిరి. కాని అవి సంసారము క్రిందఁ బడెను.

దీని విముక్తికిఁగాను దీర్ఘ-వాయిదాలు ఏర్పాటు చేయఁబడెను.

వ్యవసాయ-పరిశోధన-క్షేత్ర మొక్కొక్క యేఁడెక్కినకొలఁది వహ్య యనిపించెను.

ఎన్నఁడును ఎఱుఁగని పంట! ఎకరమునకు నాలు గుదుపుట్లు!

మావియంట్లు సపోటాలు వెరికాఘ ఒకొక్క మావిపండు నేర్లకొలఁది బరువు. సపోటా ముప్పదియయిదు తులములతూకము. వీని యెరువులకు వ్యయపఱచినది పదిరెట్లు!

ఆఁబోతులు నందులు! జాతియగుగోజాతి యుత్సన్నమాయెను. దానితో సంఘమునకు కొన్ని యప్పులు తీరునని యహోబలుఁ డను కొనెను.

చిత్రశాలను చిన్నలుకు బెద్దలును రెండు నెలలు చిత్రముగాఁ జూచిపోయిరి. పిదప దాని గుమ్మమున గడ్డి మొలిచెను. కాని దానఁ గుమ్మరులకు లాభము కలిగెను. అందలి చిత్త రువులఁ జూచి కుమ్మరులు బంకమట్టితో అట్టి బొమ్మలను జేసి ఆవమునఁ గాల్చి తెచ్చి అహోబలునకుఁ జూపిరి. అవి నీగ్రోలవలె నుం డెను. అహోబలుఁడు రంగులు తెచ్చి రంజిత మొనరించుట వారికి నేర్పెను. దానితో వారికి జీవిక యేర్పడెను.

కొందఱు ఒకొక్కనాఁడు వచ్చినను రా కున్నను, మద్దెల వాచుటకు 'మేముమే'మని తగవులాడి స్పృహములనే మద్దెళ్లుగను దవడల మీఁద చేతులనే తాళములుగఁ జేసినను, స్వరములు ఖరస్వరము లయినను, పియానో స్వరము లయినను భజన మందిరము వలన భ్రంశ మేమియు కలుగలేదు.

భారతమున యుద్ధపర్వాంతమువఱకును పురాణము నిండోలగము. శాత్రుశర్వ మారంభ మాయెను. వినువారందఱును వెంట చిఱిచాఁ పఱు దెచ్చి కొనఁ దొడఁగిరి. అహోబలుఁ డెంత కట్టుద్దుమగు శ్రోతయయినను పౌరాణి కుఁడు మిగుల వాచయముఁ డయిపోయెను.

ఆసుప్రతిలో ఆసవము లంత మొందెను. అరిష్టములు ఆఖరాయెను. ఆనందభైరవి అప రూపము. వైత్యాంతకమునకు పస్తు. లేహ్య ములు లేవు. చేదుమందులు చెక్కుచెదర లేదు.

గ్రామస్థులు మొదటియేఁడు వడ్డిచ్చిరి. రెండవయేఁడు బకాయిపెట్టిరి. మూడవయేఁడు మూల్గిరి. నాలుగవయేఁడు నాస్తి చెప్పిరి. ఆసు ప్రతి బరువంతయును అహోబలునిమీఁదనే విఱుచుకొనిపడెను.

౧౫

వీరవెంకమ్మ పెత్తనమునకుఁ బోయెను. గృహమెల్ల రహస్యములు చెప్పటకు చెవులు కొఱుకుచున్నటు లుండెను.

అహోబలుఁడు కిటికీ దేళ్లు మూసివయి చెను. కలమును కాకితమును బట్టుకొని కూ రుచుండెను.

‘మారెండు పొట్టలకును లేక మఱియొక పొట్టకును ఈయున్న యాస్తి చాలదా? మూఁ డుపుట్ల వడ్లు మాకుఁ జాలు-పొట్టకుపుట్టెఁడు. ఇక నాకు పొగపులతో పని లేదుగదా’ అని అనుకొనెను.

కొంచెమునే పూరకుండి ‘పై పొట్టలకు వైఖిర్చు?’ అనుకొనెను. అతఁ డాలోచించుచు నాలోచించుచు మెలమెల్లగా నిటులు వద్దులు వ్రాయఁదొడఁగెను.—

శ్రీరామ

నేయి	నెలకు	3	వీ	౯-౦-౦
నూనె	,,	౧	,,	౧-౦-౦
కందులు	,,	3	మా	౧-౦-౦
పెసలు	,,	౧	,,	౧-౦-౦
మినుములు	,,	౧	,,	౧-౫-౦
ఉప్పు	,,	౧	,,	౦-౪-౦
మిర్చి	,,	౧	వీ	౦-౫-౦
చింతపండు	,,	౨	,,	౦-౫-౦
ఆవ, జీర, మెంతి	,,			౧-౦-౦
నిప్పుపెట్టెలు	,,			౦-౨-౦
తలంటు సామగ్రి	,,			౧-౦-౦
దీపసామగ్రి	,,			౧-౦-౦
విస్తళ్లు	,,	౨	కట్టలు	౦-౧౦-౦
చాకల	,,			౧-౦-౦
మంగల	,,			౦-౫-౦
దాసి	,,			౪-౦-౦
చిల్లరమల్లరలు	,,			౧-౦-౦

౨౫-౦-౦

‘వెరిసి పాతికెరూపాయలు. పండ్రెండు పాతికెలు = మున్నూఱు. సంవత్సరమునకు మూఁడుపుట్ల వడ్లును మున్నూఱు రూకలును

ఉన్నచో కొల్ల. ఇప్పుడు నాలుగుపుట్ల ధాన్యమునకు ధోకా లేదు. శిస్తులు మున్నూటికే పదియో యిరువదియో యెక్కుడే వచ్చును. కొల్లోకొల్ల, అని యనుకొని కొంచెమునే పాలోచించెను.

‘వసుమతి భరణమునకు దావావేయిచో ఎటులు?’ అను ప్రశ్న అతని మతికి గాఢముగాఁ దాఁకెను. తలక్రిందఁ జేయిడుకొని పడుకొని ఆకాశమువంక నొక పావుగంట సేపదేపనిగా చూడఁదొడఁగెను.

‘వసుమతి యీపాడుపని చేయఁజాలదు.’ అని దృఢముగాఁ బలుకుచు లేచి కూరుచుండెను.

కొంచెమునే పతఁడు కనుల బిగియఁబట్టి చూపు నిలిపి కూరుచుండి ‘చదివికొనిన యాఁడుది భరణముకొఱకు దావావేయకుండఁ గూరుచుండఁజాలదు.’ అని యనుకొని మరల వెలకిలఁ బండుకొనియెను. కొంచెము సేపు కుడిప్రక్కమీఁదను, కొంచెమునే పెడమప్రక్కమీఁదను ఆనుకొని పిదప మోచేతిని తలఁపిగాఁ జేసికొని ఆకసముదెసఁ జూచుచు బండుకొనెను.

‘తమయూర టపాకచేరీ తఱలిపోవుటచే తపాజవాను పొరుగుారినుండి యిప్పుడు రావలయును. మూఁడునెలల కొకఁడు మాఱుచుండుటచే ఎల్లప్పుడును క్రొత్తరోగమే. ఇప్పుడొక క్రొత్తవాఁడువచ్చి ‘అహోబలుఁడుగా రెచట, అహోబలుఁడుగా రెచట?’ అని అఱచుచు

అహోబలుని యాలోచనలను అట్టిట్టనరించెను. బిడఁబుంచిన తలుపులను దెఱచి అహోబలుఁడు హడావడిగా అరుఁగులమీఁదికి వచ్చెను. టపావాఁడొకకవరును, కొన్ని వార్తాపత్రికలును ఇచ్చి వెళ్లిపోయెను. అహోబలుఁడు వానిని దీసికొని తలుపులు మూసికొని యథాస్థానమునఁ గూరుచుండి మునిముందరకవరు విప్పెను. వసుమతి చీటి.

తలక్రిందుగాఁ చేతికి అందిన ఆచీటిని తలక్రిందుగాఁ ద్రిప్పెను. అది క్రిందఁ బడెను. అతఁడు చేకొనెను. అడ్డముగా వచ్చెను. తొఱ్రుపాటును, తొందరను అడఁచికొని చీటిని విదిలించి తుదకు తలబట్టకొని గబగబ చదివికొనెను.

‘ఇంటర్మీడియేటుతో ఇల్లు వగైరాలు చెల్లెను. నానగ కట్టుతోడను, అమ్మనగ కట్టుతోడను, ట్యూషనులతోడను మెడికల్ కాలేజిలో మూఁడుపాళ్లు ముగించితిని. సంతత కృషిచే కొంచెము జబ్బుపడితిని. ఈయోఁడు మీ సాయముతక్కు వేఱుపాయము లేదు.’

అహోబలుఁడు రెండు మూఁడుసారులు చదివి ఉత్తరమును మడఁచి ‘దావాకు ఇదియే నాంప’ అని యనుకొనెను. ‘రిజస్టరు నోటీసు వచ్చినపిదపనే దీనిసంగతి యాలోచింతుము’ అని యనుకొని దానిని ఇనుపపెట్టెలోఁ బెట్టి బీగము వయిచెను.

వీరవెంకమ్మ కొలఁదిరోజులలోనేకొడుకు కవళికను గమనించెను. మెలమెల్లగా పునర్వి

వాహ ప్రస్తావమునకు గణేశపూజ చేసెను. అందుల కెన్నఁడును అభిముఖుఁడుకాని అహో జ్ఞుఁడు ఇపుడిపుడు తలవాల్చి వినీవిననటులు విఁదొడఁగెను.

అచట వసుమతికి నేటివఱకును విశేష చింత కలుగలేదు. తన కొక కూతురున్న దనియు సోమమ్మ యనుకొనలేదు.

వసుమతి ఇంటర్మీడియేటు చదివి మెడి కల్ కాలేజీలో ముప్పాతొక్కెపాలు దాటువఱ కును ఈగతిగనే నడచెను. ఇప్పటికి ఉన్నదం తయు సర్వమంగళమయి తల్లి బిడ్డలు మిగిలిరి.

గంజాముజిల్లాలో హెల్త్ ఆఫీసరుగా పని చేయుచున్న వాసుదేవరావు నడుమ నడుమ రాధను బంసి సోమమ్మవసుమతుల యోగక్షేమము లారయుచుండెను. రాధవచ్చి యీతూరి ఇటులు చెప్పెను: 'వసుమతి మెడ బోసిపోయెను. ముక్కుదూలమున కిరుతట్టుల గాసులైట్లవలె నున్న బేసరి అర్ధచంద్రులు రెండును ఆఱిపోయి ముక్కుతూములే మిగి లెను. చేతులకు గాజుల అఱువల్లుమాత్రము శేషించెను. వసుమతి యిపుడు ఫుట్టినపిల్లవలె నున్నది. శిష్టుల యింటిలోవలె కుండలో వంటకము. నన్ను జూచి కూరలు ఇంటిని తొంగి చూచినటు లున్నవి.'

అక్కఱ కలిగినపుడు తన సాయమును తప్పక వసుమతి కోరు సని వాసుదేవరావు తలచి యుండెనుగాని అట్టి యాచూకి యా వంతయు నగడకపోవుటచే వసుమతి యెంత

యభిమానధనయో యిపు డతనికిఁ దెలిసి వచ్చెను. వెంటనే నూఱురూపాయలు మని యార్డరు చేసెను.

'అమ్మా! నాకొఱకు వాసు-నూఱు రూపాయలు మనియార్డరు చేసినాఁడు' అని వసుమతి యొకనాఁడు తల్లికిఁ జెప్పెను. సోమ మ్మకనులలో ఆనందబాష్పము లుదయించెను. కొంచె మాలోచించి యిటు లనెను: 'కూతురు దర్జీ దగువో తల్లియు అయినటులే. రేపటి నుండి నాకుఁగూడఁ గొన్ని దుస్తులు కుట్టు టకుఁ బట్టుకొనిరమ్ము. ఈ కొలఁది కాలమును గూడ ఇటులనే యీఁదుదము.'

వసుమతి తల యూపి మనియార్డరు తిగుగఁగొట్టుట దురుసుగా నుండునని పుచ్చి కొని ఆనూఱురూపాయలను భద్రపఱిచెను. నాఁ డేకాదశి. ఆనాఁ డింట నూకలు లేవు. అంగడిలో ఆహ్వా. తల్లికి నిఱ్ఱుపాసము. తల్లి దుఃఖమునే పాధేయముగాఁ గొల్చి వసుమతి కాలేజికి ట్రామెక్కెను.

వసుమతి రూపమును సోకుమార్యమును, స్వరసాభాగ్యమును శ్రవ్యతను, గనిపట్టుచున్న సినీమాడై రెక్క రొకిఁ డానాఁ డాసనుయమున మోటారులోఁ బోవుచు వసుమతిని జూచెను. అతఁడు ట్రామును వెంబడించి వసుమతి మెడి కల్ కాలేజికి వెళ్లుట కనుఁగొనియెను. ఆతఁడు ప్రిన్సిపాలుతో మాటాడి వేతొక పనిమీఁద వెళ్లిపోయెను.

వసుమతి సాయంకాల మింటికి వచ్చు సరికి నవుక రొకఁ డొక యుత్తరము తెచ్చి యిచ్చెను. సినీమాకు వేషధారణ మొనరించునెడల ఇపుడు నెలకు మున్నూలు రూకలు ఈయఁబడుననియు, ముందుముందు పది యేనువందలవఱకు వృద్ధిచేయఁబడు ననియు దాని సారాంశము.

పావుసేరునూకలకు కఱవుగా నున్నపుడు మూఁడువందల జీతము! దీనితో వసుమతి కొంచెమాందోళనముచేందెను. కొంతవడికి— 'ఎటులు చచ్చెను? అనునది అంతగా ఆలోచనీయము కాదుగాని—ఎటులు బ్రతికెను? అనునది ఆలోచనీయము' అని యనుకొనియెను. పిదప ఈ సమాచారము తల్లికిఁ జెప్పకుండఁగనే యిటులు ప్రత్యుత్తరించెను. 'తమకు ధన్యవాదములు. మీ రింకొకరికొఱకు ప్రయత్నించుకొనవచ్చును.'

నవుకరు నిర్గమించెను. చూపు ఆనిన పఱకును వానిని జూచి నిట్టూర్చెను. పిదప బదులుకొఱకు బయలుదేఱెను.

బెదురుచు బెదురుచు ముందర కోమటి దుకాణముకడకు వెళ్లెను. అప్పు తీర్చిది అరుపు పుట్టదని యతఁడు నిష్కర్షగాఁ దెలిపెను.

గత వశ్యరము తా నొక జమిందారు సోదరికి ట్యూషను చెప్పియుండెను. వసుమతి యిపు డాగౌరవమును తాకట్టు పెట్టఁదలఁచెను. సూటిగా అతనియింటి కేగెను.

జమిందారు పిన్నవాఁడు. చదువు సంపదె లెఱిగినవాఁడు. 'ఎట్టికట్' తెలిసినవాఁడు. అతఁడు మరియూదగా వసుమతి నాహ్వానించెను. వసుమతి తనస్థితిగతు లన్నియుఁ దెలిపుకొని యిరువదిరూకలు అప్పు కోరెను. అతఁడు చిఱునగవుతో 'జవానుచేతి కిచ్చి మీవెను వెనుకనే పంపఁగలను' అనియెను. వసుమతి సెలవుగొనెను.

ఆమె యింటి కేఁగి కూరుచున్న మఱు నిముసముననే జవాను ఒక కవ రొసఁగి వెళ్లి పోయెను. వసుమతియు వెంటనే లేచి బియ్యము కొనుట కంగడికి పోయి కవరు విప్పెను— నూఱురూపాయల నోటు!

వసుమతి శరీరము కంపించెను. ఆమెకొంచె మాలోచించి తుదకు మార్చి అప్పతీర్చి కావలసిన సంభారమును కొని యింటికి మరలెను. నాలుగునాళ్లు నడచినపిదప వాసుదేవరావు పంపిన నూఱురూపాయలు తీసికొని జమిందారుకడకు వెళ్లెను. ఆమెను జూచుచునే అతఁ డిటులనెను: 'మొన్న తక్కువగా నుండుటచే కొలఁదిగాఁ బంపితిని. నేఁడు—'

'అయ్యా! అక్కఱలేదు. తమకు చెల్లించుటకే వచ్చితిని. మీయుపకారము స్మరించుకొందును' అని వసుమతి నూఱురూపాయలును ఎదుట చిడెను.

అతఁడు చాల నసంతోషుఁ డాయెను. అయినను తుద కతనికి పుచ్చుకొనక తప్పలేదు.

ఆమఱురోజు కాలేజీకి సెలవు. వసుమతి ఆనాఁడు ఆవీధిలో మరియాదగల కుటుంబముల నన్నిటిని గాలించి ఒకబట్టల మోపింకిడి దీసికొని వచ్చుచుండెను. సహాధ్యాయ లిలీయను నామె యామె కెదురుపడి యిటు లనియెను—

‘చాకితయా?’

‘కాదు. దర్జీ.’

రాత్రులందు కుట్టుపని పెట్టుకొనుటచే వసుమతి కిప్పు డలంకారము లేకున్నను కనులకు అలంకారములు పెట్టుకొనవలసివచ్చెను. మైక్రాస్కోపుతో ఆమె చేయవలసిన పరిశోధనములు కొన్ని దాన మానవలసివచ్చెను. దర్జీపని దర్జాగా నున్నను కనులను బలిగోరుటచే కొన్నాళ్లకే దానిని విడనాడెను. అటు పిమ్మట శ్రోత్రియు లగు అటవవారియిండ్ల మడిబట్ట లాటవేయు పనిని సంపాదించెను. కొన్నాళ్లు అది లాభించెనుగాని వసుమతి తెలుఁగు దని తెలియుటచేత ఆమె వారిమడికిఁ గాకపోయెను. ఇంతియకాక యామె కన్యకన్య మడియా? దానితో ఆమె కాపని యూడెను.

ఆనాఁ డామె అతిగ్గానితో కాలేజీకి వెళ్లెను. మైక్రాస్కోపుతో పరిశోధన చేయుచుండఁగా శోషచే పడిపోయెను. ఆమెతో పాటు పరిశోధనలో నున్న మేరీయను ఆంగ్లో ఇండియన్ స్త్రీ యొకతెయు మఱి యిరువురును చక్కఁగా ఉపచరించిరి. వడిగానే వసు

మతి కోలుకొనెను. కొంచెమునే పయినపిదప మేరీ యిటు లనెను:—‘ఇంగ్లీషువారి అంగడులలో పని సంపాదించుట మేలు. సాయంకాల మయిన గంటలనుండి రేయి తొమ్మిద గంటల దాక చల్లని పని. మంచిద్రెస్సు, మంచి టాయ్ లెట్టు దొరుకును. టుర్కిష్ బాత్ ఉచితము. జీత మేఁబదికిఁ దగ్గదు. నే నిప్పుడు నూటపది లో నుండి చదువుకొనుచున్నాను.’

ఇంకొకతె యిటు లనెను: ‘అంగళ్లలో పని దొరకవచ్చును, దొరకకయుఁ బోవచ్చును. హోటళ్లలో అప్లి కేషనే తరవాయి. స్నాన భోజనములు ఉచితము. వలయుచో శయ్య గూడ దొరకించుకొనవచ్చును. నాచెల్లె లొకతె తొంబదిలోనుండి చదువుచున్నది.’

‘కాదు కాదు. వసుమతి నైటింగేల్. ముఖము సూదంటురాయి. ఈమె పాటకును, ఆటకును పుట్టి మాయమందులలో పడిపోయినది. ఆపెరాకు ప్రయత్నించుచో లక్షలు మూట కట్టవచ్చును.’ అని వేటొకతె యనెను.

వసుమతి వినివిని యిటు లనెను—‘వాసు దేవరావును మీ రందఁ జెఱుఁగుదురుగదా!’

‘బరంపురములో నిప్పుడు హెల్త్ ఆఫీసరా?’

‘ఆఁ. అతఁడు మాయన్న.’

‘అగుచో మూటలు మోయనేల? ఉపవాసము లేల?’ అని లిలీ యనెను.

‘నాటి కతం డింకను కాలు నిలద్రొక్కుకొనలేదు ఇటుముం దతనిసాయము లభింపగలదు’ అని వసుమతి అనెను.

అందఱ మొగములుండును సంశయము ప్రతిఫలింపఁగా ఆనాటి సంభాషణ మంత మొందెను. ఈసంభాషణమునకు ఫలముగా షడిరోజులలో వాసుదేవరావు చెన్నపట్టణము చేరెను. వసుమతి కాలేజినుండి ఇంటికివచ్చి ఇక్కట్లనఁ బడెను. ఇ ల్లంతయు తనరహస్యమును బయటఁబెట్టుచుండెను. అతనికిఁ బెట్టఁ దగిన ఆహారపదార్థ మిల్లె. ఇంట నున్నది, పరబ్రహ్మము-ఏనుఁగులు తిను బియ్యమును, త్రిమూర్తులును-ఉప్పు, చింతపండు, మిర్చి.

వసుమతి మార్కెటుకుఁ బోవ సిద్ధపడుచుండఁగా కనిపట్టి వాసుదేవరా వామె నాఁచి, ‘బాబయ్యగారి హయామునుండియు మార్కెటుపని నాది’ అని తాను వెళ్లెను. ఆఱు నెలలకు పరిపడు సామగ్రిని బండిమీఁద తోలించుకొని వచ్చెను.

‘రేపు సంతర్పణ మేమేని తలపెట్టి తివా?’ అని సోమమ్మ యనెను.

‘మా అమ్మ క్కాడుపుట్టువు లేని లోటు వసుమతితోఁ దీతెను. మీకు మగపుట్టువు లేని లోటు నాతోఁ దీతదా? పిన్నమ్మ గారూ!’ అని వాసుదేవరా వనెను. సోమమ్మ కనులలోని వాత్సల్యధారయే ప్రత్యుత్తర మాయెను.

‘షడ్డు ఎంతయినది?’ అని వసుమతి యడిగెను.

‘శత్రువు నడిగినటు లడుగుచున్నావే?’ అని వాసుదేవరా వనెను.

‘కాదు వాసూ! నేటినుండి ఆఱునెలల వఱకు నాకొక నో మున్నది. దాని ఫలమును రాధకు త్యాగము చేసితిని.’ అని వసుమతి యనెను.

వాసుదేవరావు నిర్ఘాంతపోయి నిలువఁ బడెను. (సశేషము.)

### మా వ్యాస కర్తలకు

వ్యాసములు సంపూర్ణముగ చిన్నసైజు కాగితములపై ఒకవైపున మాత్రమే విడిఅక్షరము లతో బంతులు దూరదూరముగా, దిద్దుబాట్లు లేకుండ, తిన్నగా వ్రాసి, వర్ణక్రమమునను తప్పింపు లేకుండ చూచుకొని పంప వేడికోలు. లేకున్న ముద్రణకార్యములయందు మిగుల కష్టము కలుగుటయే కాక లోపాలుకూడ నిలిచిపోవునని మనవి. ప్రకటింపనివ్యాసముల తమకు తిప్పింపుటకయి తపాలుబిళ్లలు పంపవలయును.

సంపాదకుడు, ‘భారతి’.